



РЕПУБЛИКА МАКЕДОНИЈА
НАЦИОНАЛЕН СОВЕТ ЗА ЕВРОИНТЕГРАЦИИ

**Извештај за работата на Националниот совет за евроинтеграции
за периодот 01 јули 2010 - 31 декември 2010 година**

јануари 2011 година

Основањето на Националниот совет за евроинтеграции (НСЕИ) во рамките на Собранието на Република Македонија имаше за цел да ги засили активностите и одговорностите на сите надлежни државни органи и институции во обезбедувањето на заедничка согласност и координирано дејствување во пристапниот процес на Македонија во ЕУ. Советот претставува платформа која овозможува учество на сите општествени фактори во креирањето и следењето на евроинтеграцијата на државата. Во неговата работа учествуваат претставници на законодавната и извршната власт (на централно и на локално ниво), како и претставници на граѓанското општество, сфатено во поширока смисла на зборот – Македонската академија на науките и уметностите, Здружението на новинарите на Македонија (ЗНМ), стопанските комори, синдикатите, верските заедници и Граѓанската платформа.

Во својата работа Националниот совет ги прифати и промовира клучните европски постулати "обединети во разликите" отвореност и инклузивност. Имено, составот на Советот ги рефлектира различните политички, етнички, верски и интересни групи во македонското општество кои се обединети во заедничката цел - членство во Европската унија. Советот, без исклучок, работеше на отворени седници кои беа директно пренесувани и покриени од сите заинтересирани медиуми во Република Македонија. Дополнително, во своите активности, Советот направи напор за поголемо вклучување на сите заинтересирани страни во дебати во најважните секторски прашања и политики, преку организирање на отворени јавни расправи, на форуми многу пошироки од составот на самиот Совет.

Согласно со Одлуката за основање на Националниот совет за евроинтеграции донесена на 19 ноември 2007 година ("Службен весник на Република Македонија" број 140/2007), Советот го известува Собранието на Република Македонија за својата работа најмалку два пати годишно.

Третиот Извештај на Националниот совет за евроинтеграции се однесува на работата на Советот за периодот од 01 јули до 31 декември 2010 година.

Во Извештајот се презентирани:

- правната рамка за основање, состав и работа на Советот,
- одржани седници на Националниот совет за евроинтеграции,
- јавни расправи во организација на Националниот совет за евроинтеграции,
- остварена меѓународна соработка на Советот,
- оцените од работата на Националниот совет и заложби за активностите што претстојат,
- присуство на членовите и претставниците на седниците на Националниот совет, организирани јавни расправи и одржани средби од меѓународен карактер и нивно учество во дискусиите и
- Сектор за поддршка на Националниот совет за евроинтеграции.

ПРАВНА РАМКА ЗА ОСНОВАЊЕ, СОСТАВ И РАБОТА НА НАЦИОНАЛНИОТ СОВЕТ ЗА ЕВРОИНТЕГРАЦИИ

Актуелниот состав на Националниот совет за евроинтеграции е определен со Одлуката за именување на претседател, потпретседател и членови на Националниот совет за евроинтеграции, донесена на 25 август 2008 година ("Службен весник на Република Македонија" бр.106/2008), со Одлуката за дополнување на Одлуката за именување на претседател, потпретседател и членови на Националниот совет за евроинтеграции, донесена на 24 ноември 2008 година ("Службен весник на Република Македонија" бр.147/2008), Одлуката за изменување на Одлуката за именување на претседател, потпретседател и членови на Националниот совет за евроинтеграции, донесена на 15 јуни 2009 година ("Службен весник на Република Македонија" бр. 76/2009) и Одлуката за изменување на Одлуката за именување на претседател, потпретседател и членови на Националниот совет за евроинтеграции донесена на 25 август 2009 година ("Службен весник на Република Македонија" бр.106/2009).

Претседателот на Советот е од редовите на парламентарните партии во опозиција, а потпретседателот од парламентарните партии во позиција. Советот има 17 члена и тоа: по четири члена од парламентарната позиција и опозиција, а членови по функција се претседателот на Комисијата за европски прашања, претседателот на Комисијата за надворешна политика и копретседателот на Мешовитиот парламентарен комитет Република Македонија и Европската унија.

Членови на Националниот совет се и заменикот на претседателот на Владата задолжен за европски прашања и по еден претставник од Кабинетот на претседателот на Република Македонија, од Кабинетот на претседателот на Владата на Република Македонија, од Македонската академија на науките и уметностите, од Заедницата на единиците на локалната самоуправа и од Здружението на новинарите. Овие членови учествуваат во работата на Советот без право на одлучување.

Согласно со членот 5 од Одлуката за основање на Националниот совет за евроинтеграции, во работата на Советот учествуваат единаесет номинирани претставници од стопанските комори, синдикатите, верските заедници и граѓанската платформа.

Начинот на работа, правата и обврските на претседателот, потпретседателот и членовите на Советот, јавноста во работата и вршењето на стручните, административните и другите работи за потребите на Советот се уредени со Деловникот на Националниот совет за евроинтеграции, донесен на седницата одржана на 31 јануари 2008 година.

Согласно членот 4 став 2 од Деловникот, Советот одлучува со консензус на присутните членови што имаат право на одлучување.

Во Извештајниот период Националниот совет за евроинтеграции одржа три седници, пет јавни расправи и една средба од меѓународен карактер со официјален претставник на земја членка на Унијата.

ОДРЖАНИ СЕДНИЦИ НА НАЦИОНАЛНИОТ СОВЕТ ЗА ЕВРОИНТЕГРАЦИИ

На Шеснаесеттата седница одржана на 30 август 2010 година, Националниот совет за евроинтеграции ја разгледа **Информацијата за реализираните активности од Националната програма за усвојување на правото на Европската унија, ревизија 2010 за периодот од 01.04.2010 -30.06.2010 година**. Целта на Информацијата подготвена од Секретаријатот за европски прашања при Владата на Република Македонија беше редовно да се информира Собранието на Република Македонија и соодветните собраниски тела, за степенот на спроведување на Националната програма за усвојување на правото на Европската унија. Информацијата беше доставена од СЕП и разгледана согласно заклучоците усвоени на Дванаесеттата седница на Советот одржана на 29 јануари 2010 година¹. На седницата Советот заклучи Владата на Република Македонија до Советот да достави информација за степенот на реализација на реформите во јавната и државната администрација, а Секретаријатот за европски прашања да достави информација за процесот на превод на европските акти.

На Седумнаесеттата седница одржана на 22 октомври 2010 година, Националниот совет за евроинтеграции ја разгледа **Информацијата за реализираните активности од Националната програма за усвојување на правото на Европската унија - ревизија 2010 година за периодот од 01.07.2010 до 30.9.2010 година**. Исто така целта и на оваа Информација подготвена од Секретаријатот за европски прашања е редовно да се информира Собранието на Република Македонија и Националниот совет за евроинтеграции, за степенот на спроведување на НПАА согласно заклучоците усвоени на Националниот совет и Комисијата за европски прашања. Од предвидените 106 закони според НПАА ревизија 2010, до период опфатен во Информацијата на СЕП, од страна на Владата биле усвоени 87 предлог закони, во Собранието биле донесени 58 закони, додека 29 предлог закони во периодот биле во Собраниска процедура. Во периодот од почетокот на годината до 30.09.2010 биле транспонирани 428 ЕУ мерки од кои 51% директиви, 29% регулативи и 20% одлуки. На истата седница Советот со консензус ги усвои заклучоците од организираните пет јавни расправи по: Предлог законот за заштита на конкуренцијата и Предлог законот за државната помош, работната верзија на Законот за енергетика, Предлог законот за ревизија, Предлог законот за безбедност на храна и заклучоците од тематската јавна расправа "Политиките за унапредување на животната средина во Република Македонија".

На Осумнаесеттата седница одржана на 26 ноември 2010 година, Националниот совет за евроинтеграции го разгледа **Извештајот на Европската комисија за напредокот на Република Македонија за 2010 година**. По повод расправата по Извештајот, Советот ги донесе следните заклучоци:

1. "Националниот совет за евроинтеграции ја поздравува повторената препорака на Европската комисија за почеток на преговори за членство на Република Македонија во Европската унија и истакнува дека препораките од Стратегијата за проширување и главните предизвици 2010-2011 даваат силен поттик на процесот на интеграција во

¹ "Во насока на поголемо вклучување и информирање за процесот на реализација на Националната програма за усвојување на правото на Европската унија-ревизија 2010, Националниот совет за евроинтеграции ја повторува определбата од Петтата седница одржана на 6 мај 2009 година, Секретаријатот за европски прашања на Владата на Република Македонија на секои три месеци до Националниот совет за евроинтеграции да доставува Извештај за реализацијата на Националната програма за усвојување на правото на Европската унија-ревизија 2010".

Европската унија, за продолжување на политичките и економските реформи на Република Македонија, како и на земјите од регионот.

2. Советот смета дека оценките и коментарите содржани во Извештајот се одраз на реалните состојби во Република Македонија за постигнатите резултати во 2010 година во процесот на нејзино интегрирање во Европската унија, за преземените одлуки, мерките кои се имплементирани и усвоените законски акти.

3. Советот се залага, надлежните субјекти, со сета сериозност и критичност да ги анализираат забелешките во Извештајот и да се обврзат за надминување на слабостите, особено за зајакнување на административниот капацитет за континуирано спроведување на реформите со цел преземање на обврските од претпристапните преговори. Во оваа насока, Советот предлага Владата на Република Македонија итно да изготви план за реализација на препораките содржани во Извештајот за напредокот на Република Македонија за 2010 година, со носители и рокови на реализација (до крајот на месец декември 2010 година).

4. Имајќи ја предвид стратешката и консекуална определба за пристапување кон Европската унија, Советот укажува на потребата од континуирана поддршка и соработка во процесот на интеграција, засилено мобилизирање и вклучување на целокупното општество, преку сите надлежни институции и субјекти во насока на преземање на одговорностите од претпристапните преговори.

5. Во периодот до одржување на седницата на Советот на ЕУ во декември 2010 година, Советот укажува на потребата од активно вклучување на целокупниот потенцијал на државата во добивање на датум за почеток на преговори, ефикасни подготовки за реализацијата на сите активности кои ќе следат по добивањето на датумот. Воедно, Советот ги повикува земјите членки на ЕУ да одобрат преминување кон втората фаза од Спогодбата за стабилизација и асоцијација меѓу Европските заедници и нивните земји членки од една страна и Република Македонија од друга страна.

6. Се истакнува дека одржувањето на добрососедски односи, вклучувајќи и меѓусебно прифатливо решение за прашањето за името под покровителство на ОН, е клучно во следната фаза од евроинтеграцијата процес. Во оваа насока, Националниот совет за евроинтеграции како тело кое што го претставува општиот консензус за членството во Европската унија, останува на располагање за консултации околу можното решение.

7. Советот ја нагласува потребата од одржување и интензивирање на регионалната соработка на Република Македонија, соработката со земјите членки на ЕУ што нè поддржуваат на патот на нашето интегрирање, како и од унапредување на политичкиот дијалог со структурите на Унијата.

8. Советот истакнува дека во исполнувањето на поставените задачи, потребно е во континуитет, позитивно да се афирмира Република Македонија како идна членка на Европската унија.

9. Советот ќе продолжи и во иднина ангажирано и континуирано да ја остварува улогата на форум кој што придонесува за унапредување и одржување на политичкиот дијалог и општествениот консензус во процесите на евроинтегрирање на Република Македонија.

10. Со заклучоците на Националниот совет за евроинтеграции по Извештајот на Европската комисија да бидат запознати Собранието на Република Македонија и Владата на Република Македонија.

11. Заклучоците на Советот да се објават на интернет страницата на Собранието на Република Македонија за да бидат достапни до пошироката јавност".

На истата седницата Советот го разгледа и усвои **Извештајот за работата на Националниот совет за евроинтеграции за периодот од 25 декември 2009-30 јуни 2010 година** и врз основа на расправата ги донесе следните заклучоци:

1. "Во периодот што претстои Националниот совет за евроинтеграции ќе продолжи подинамично да делува како активен чинител во процесот за заокружување на подготовките за членство на Република Македонија во ЕУ. Своите заложби особено ќе ги насочи кон унапредување на формите на координирана соработка со надлежните државни органи и со граѓанскиот сектор, проширување на дијалогот, организирање на јавни расправи по респективни теми, интензивирање на меѓународната соработка во земјата и во странство по прашања за евроинтеграциите и обезбедување на висок степен на транспарентност во својата работа.

2. Советот ќе продолжи да настојува да обезбеди поактивна улога на Собранието на Република Македонија во евроинтеграционите процеси и ќе продолжи и во иднина ангажирано и континуирано да ја остварува улогата на форум којшто придонесува за унапредување и одржување на политичкиот дијалог и општествениот консензус во процесите на евроинтеграција на Република Македонија.

3. Советот препорачува Собранието на Република Македонија да донесе измени и дополнувања на Одлуката за основање Национален совет за евроинтеграции („Службен весник на Република Македонија" бр.140/2007) и на Одлуката за именување на претседател, потпретседател и членови на Националниот совет за евроинтеграции („Службен весник на Република Македонија" бр.106/2008, 147/2008, 76/2009 и 106/2009), со можност да се предвидат заменици на членовите на Советот, заради продолжување на остварување на делегираните надлежности во полн капацитет".

ЈАВНИ РАСПРАВИ ВО ОРГАНИЗАЦИЈА НА НАЦИОНАЛНИОТ СОВЕТ ЗА ЕВРОИНТЕГРАЦИИ

Во насока на поголема инклузивност и транспарентност во процесот на подготовка и донесување на законите предвидени во Националната програма за усвојување на правото на Европската унија за 2010 година, Советот согласно донесеното Мислење за усвојување на правото на Европската унија во текот на 2010 година, презеде обврска да организира јавни расправи за законите за кои смета дека е потребна широка дебата, со цел да се даде можност за искажување на ставовите и мислењата на сите заинтересирани субјекти (Анекс 2 од Мислењето за усвојување на правото на ЕУ за 2010 година).

Во организирањето на овие јавни расправи, Националниот совет се водеше од принципот на поголема вклученост и отвореност. Беа направени напори да се поканат сите заинтересирани страни, здруженија на граѓани, како и експерти од академските и стручните институции.

Иницијативата за организирање на јавните расправи од страна на НСЕИ беше поздравена од учесниците на јавните расправи кои придонесоа за зголемување на дебатата за одредената област.

Во периодот опфатен со овој Извештај, Советот организираше пет јавни расправи.

На 3 септември 2010 година Националниот совет за евроинтеграции организираше Јавна расправа по **Предлог-законот за заштита на конкуренцијата и Предлог-законот за државната помош**. Основна цел на Предлог законот за заштита

на конкуренцијата беше да се продолжи со хармонизирање на законодавството за заштита на конкуренцијата со соодветното законодавство на ЕУ², да се обезбеди слобода на пазарот и претприемништвото, законитост и ефикасност во постапувањето на Комисијата за заштита на конкуренцијата, како и ефикасен надзор над функционирањето на пазарите со цел спречување на нарушување на конкуренцијата и создавање услови за непречено функционирање на ефективна пазарна конкуренција.

Основна цел за донесување на Предлог законот за државна помош, беше зголемување на ефикасноста во постапувањето на Комисијата при надзорот и контролата на државната помош, усогласување на одредбите од законот со одредбите од Законот за општа управна постапка и Законот за заштита на конкуренцијата. Исто така и со цел да се овозможи поедноставна управна постапка пред КЗК во предметите кои се однесуваат на државна помош, како и појасна и транспарентна постапка за сите заинтересирани страни. Со Предлог законот за државна помош се изврши усогласување на националното законодавство со правото на ЕУ од соодветната област³. Двата закони беа донесени во Собранието на Република Македонија на 123 седница одржана на 28 октомври 2010 година.

Националниот совет за евроинтеграции на 22 септември 2010 година организираше Јавна расправа по **работната верзија на законот за енергетика**. Целта на новиот закон беше да се воспостави синхронизирана и усогласена правна рамка на националното законодавство со националните законодавства на земјите членки на ЕУ во поглед на функционирањето и овозможувањето на конкурентност на енергетските пазари и либерализација во снабдувањето со електрична енергија и природен гас. Со законот се врши усогласување на националното законодавство со соодветното законодавство на ЕУ⁴. Предлог законот за енергетика е во собраниска процедура.

На 29 септември 2010 година Националниот совет за евроинтеграции организираше јавна расправа на тема **„Политиките за унапредување на животната средина во Република Македонија“**. Беа разгледани три предлози на закони од областа на заштитата на животната средина: Предлог закон за ратификација на Протоколот за тешки метали од 1998 година кон Конвенцијата на UNECE од 1979 година за далекусежно прекугранично загадување на воздухот⁵; Предлог закон за

² членови 101, 102 и 106 од Договорот за функционирање на ЕУ (Службен весник на ЕУ бр.Ц 115/49 од 09.05.2008), Регулатива 1/2003 (Службен весник на ЕУ бр.Л 1/1 од 04.01.2003), Регулатива 773/2004 (Службен весник на ЕУ бр. Л 123/18 од 27.04.2004) и Регулатива бр.139/2004 (Службен весник на ЕУ бр. Л 24/1 од 29.01.2004).

³ членови 107 и 108 од Договорот за функционирање на ЕУ (Службен весник на ЕУ бр. Ц 115/49 од 09.05.2008) и Регулатива бр. 659/1999 (Службен весник на ЕУ бр. Л 83/1 од 27.03.1999).

⁴ Директива 2003/54/ЕС за заедничките правила за внатрешниот пазар на електрична енергија, Директива 2003/55/ЕС за заедничките правила за внатрешниот пазар на природен гас, Директива 2005/89/ЕС за мерките за обезбедување на сигурност во снабдувањето со електрична енергија и инфраструктурни инвестиции, Директива 2004/67/ЕС за мерките за обезбедување сигурност во снабдувањето со природен гас, Регулатива (ЕС) 1228/2003 за условите за пристап на мрежи за прекугранична размена на електрична енергија, Регулатива (ЕС) 1775/2005 за условите за пристап на мрежи за пренос на природен гас, Директивата 2006/32/ЕС за енергетска ефикасност на крајна потрошувачка и за енергетски услуги, Директивата 31/2010/ЕС за енергетски карактеристики на градежни објекти, Директивата 30/2010/ЕЕС за означување по пат на етикетирање и стандардни информации на производите за потрошувачката на енергија и други ресурси на апаратите за домаќинствата, Директивата 2004/8/ЕС за унапредување на комбинираното производство врз основа на побарувачката за корисна топлина на внатрешниот пазар на енергија и за измена и дополнување на Директивата 94/42/ЕЕС, Директива 2009/28/ЕС за промоција на употребата на енергија од обновливи извори и дополнување и последователно отповикување на Директивата 2001/77/ЕС и Директивата 2003/30/ЕС, Директива 2009/125/ЕС за воспоставување на рамка за утврдување на екодизајнирањето на енергетските производи, Директива 2003/30/ЕС за промоција на користење на биогорива и други горива за транспорт, Директива 2000/55/ЕС за барања за енергетска ефикасност на придрушници за флуоресцентно осветлување.

⁵ Република Македонија по пат на сукцесија од Поранешна Југославија, ја презеде Конвенцијата за далекусежно прекугранично загадување на воздухот донесена во Женева во ноември 1979, стапила во сила во 1983. Конвенцијата е ратификувана со закон за ратификација (Службен лист на СФРЈ бр.11/1988). Конвенцијата е мултилатерален договор на Обединетите нации и Европската економска комисија-УНЕЦЕ. Од моментот на влегување во сила на Конвенцијата, истата е дополнета со осум протоколи.

ратификација на Протоколот за перзистентни органски загадувачи (ПОПс)⁶ од 1998 година кон Конвенцијата на UNECE од 1979 година за далекусежно прекугранично загадување на воздухот и Предлог на закон за ратификација на Протоколот за борба против киселењето, еурофикацијата и понискиот слој озон од 1999 година кон Конвенцијата на UNECE од 1979 година за далекусежно прекугранично загадување на воздухот. Трите закони за ратификација на протоколите Собранието ги донесе на 121 седница одржана на 5 октомври 2010 година.

На 1 октомври 2010 година Националниот совет за евроинтеграции организираше Јавна расправа по **Предлог-законот за ревизија**. Целта на Предлог законот беше да се постигне потполна усогласеност со Директивата 2006/43/EЗ на Европскиот парламент и Советот на ЕУ, за законска ревизија на годишните сметки и консолидираните сметки. Исто така, и со цел да се обезбеди ефикасен систем за контрола на квалитетот на ревизијата и соодветен надзорен орган чие крајно овластување ќе биде надзор и унапредување на ревизорската професија. Собранието законот го донесе на 124 седница одржана на 6 декември 2010 година.

На 15 октомври 2010 Националниот совет за евроинтеграции организираше Јавна расправа по **Предлог-законот за безбедност на храна**. Целта на предложениот законот беше да се обезбеди високо ниво на заштита на здравјето кај луѓето, заштита на интересите на потрошувачите во однос на храната, регулирање на внатрешниот промет со храна, воведување општи начела и одговорности на операторите со храна вклучени во сите фази на производство, да се обезбеди пристап кон безбедност на храната и храната за животните поставен врз цврста научна основа и да се уреди работата и надлежностите на органот за спроведување на законот. Со цел да се воспостави единствен систем на контрола на храната и храна за животни, согласно постоечките практики во земјите членки на ЕУ и согласно европското право, со законот се предлагаше формирање на Агенција за храна и ветеринарство во која ќе се инкорпорираат Управата за ветеринарство и Дирекцијата за храна. Со предлог законот се уредува т.н. „хигиенски пакет“ на регулативи на ЕУ од областа на безбедноста на храна и храната за животни⁷.

Собранието законот го донесе на 127 седница одржана на 30 ноември 2010 година.

Усвојување на заклучоците од јавните расправи на НСЕИ

На Седумнаесеттата седница одржана на 26 април 2010 година, Советот со консензус ги усвои заклучоците од петте јавни расправи⁸. Заклучоците на Советот заедно со стенографските белешки од јавната расправа беа доставени до претседателот на Собранието, Владата на Република Македонија, надлежните министерства и надлежните собраниски комисији. Националниот совет достави извештаи за

⁶Перзистентни органски загадувачки супстанции" (POPs) се органските супстанции што: (i) поседуваат токсични карактеристики; (ii) се перзистентни; (iii) биоаккумулативни; (iv) се пренесуваат во атмосферата на големи растојанија и се таложат и (v) имаат особини да предизвикаат значајни негативни ефекти врз човековото здравје или врз животната средина, во близина на нивните извори и подалеку од нив.

⁷ ЕУ регулативи 178/2002, 852/2004, 853/2004, 854/2004 и 882/2004 како основни текстови, како и други подзаконски акти на ЕУ кои ја доуредуваат областа на безбедноста на храната.

⁸ Јавната расправа по Предлог законот за заштита на конкуренцијата и Предлог законот за државна помош, Јавната расправа по Предлог-законот за енергетика, Јавната расправа на тема "Политиките за унапредување на животната средина во Република Македонија", Јавната расправа по Предлог законот за ревизија и Јавната расправа по Предлог законот за безбедност на храна.

организираните јавни расправи до надлежните Собраниски тела и претседателот на Собранието. Во извештаите од јавните расправи презентирани се сите одделни мислења, предлози, коментари, препораки и забелешки изнесени на јавните расправи, во насока на подобрување на квалитетот на одредбите од предлог законите.

ОСТВАРЕНА МЕЃУНАРОДНА СОРАБОТКА НА НАЦИОНАЛНИОТ СОВЕТ ЗА ЕВРОИНТЕГРАЦИИ

Во периодот опфатен со овој Извештај, Националниот совет за евроинтеграции одржа една средба од меѓународен карактер, со г. Пјер Лелуш министер за европски прашања на Француската Република. Средбата се одржа на 23 јули 2010 година.

ОЦЕНИ ОД РАБОТАТА НА НАЦИОНАЛНИОТ СОВЕТ ЗА ЕВРОИНТЕГРАЦИИ И ЗАЛОЖБИ ЗА АКТИВНОСТИТЕ ШТО ПРЕТСТОЈАТ

Во извештајниот период Националниот совет за евроинтеграции во најголем дел расправаше по документи на Владата на Република Македонија (Секретаријатот за европски прашања) и на Европската комисија, со цел конструктивно да придонесе во остварувањето на стратешкиот интерес на Република Македонија за интегрирање во ЕУ, за која е постигнат широк политички и граѓански консензус.

Работата на Советот се движеше во насока да се нагласи широкиот јавен интерес, да се афирмира вкупната согласност за интегративниот процес, да се зајакне заедничката одговорност и да се развиваат оптимални политички услови за заокружување на подготовките за членство во ЕУ, пред сè, заради членство на Република Македонија во ЕУ и исполнување на потребните критериуми и добивање датум за отпочнување преговори со Унијата.

Може да се оцени дека во овој период Советот, во рамките на својата поставеност и со расположливите потенцијали, работеше ефикасно постигнувајќи консензуална согласност по сите прашања за кои одлучуваше.

За одредени прашања Советот не беше во можност да дебатира, поради недоставување на документи⁹ од страна на Владата на Република Македонија и Секретаријатот за европски прашања.

Советот, како досега така и во иднина ќе продолжи да настојува да обезбеди поактивна улога на Собранието на Република Македонија во евроинтегративните процеси, ќе продолжи ангажирано и континуирано да ја остварува улогата на форум којшто придонесува за унапредување и одржување на политичкиот дијалог и општествениот консензус во процесите на евроинтегрирање на Република Македонија.

⁹ Информација за степенот на реализација на реформите во јавната и државната администрација, Предлог-стратегија за реформа на јавната администрација, Информација за процесот на превод на европските акти, презентација за процесот на програмирање на Инструментот за претпристапна помош.

Процена на ефектите од заклучоците усвоени на седниците на Националниот совет за евроинтеграции одржани во периодот јули 2010 - декември 2010 година

Во извештајниот период НСЕИ одржа три седници, на две седници Советот усвои заклучоци. Во овој дел е дадена проценка на ефектите од заклучоците од Шеснаесетата и Осумнаесеттата седница на НСЕИ.

Советот очекува Владата на Република Македонија да ја достави информацијата за степенот на реализација на реформите во јавната и државната администрација како и Предлог-стратегијата за реформа на јавната администрација, а Секретаријатот за европски прашања да достави информација за процесот на превод на европските акти и да се изврши презентација за процесот на програмирање на Инструментот за претпристапна помош.

Советот го разгледа Извештајот на Европската комисија за напредокот на Република Македонија за 2010 година и со консензус усвои заклучоци со кои беа запознати Собранието на Република Македонија и Владата на Република Македонија. Овие заклучоци претставуваа основа и се содржани во заклучоците кои Собранието ги усвои на 124 седница одржана на 29 ноември 2010 година на која се дебатираше по Извештајот на Европската комисија за напредокот на Република Македонија за 2010 година. Советот предложи Владата итно да изготви план за реализација на препораките содржани во Извештајот за напредокот на Република Македонија за 2010 година, со носители и рокови на реализација (до крајот на месец декември 2010 година).

Во однос на заклучоците усвоени по повод Извештајот за работата на Националниот совет за евроинтеграции за периодот од 25 декември 2009-30 јуни 2010 година, се очекува во Собранието на Република Македонија да се поднесе предлог одлука за измени и дополнувања на Одлуката за основање Национален совет за евроинтеграции и предлог одлука за изменување и дополнување на Одлуката за именување на претседател, потпретседател и членови на Националниот совет за евроинтеграции, со цел да се предвидат заменици на членовите на Советот, заради продолжување на остварување на делегираните надлежности во полн капацитет.

Согласно усвоеното Мислење¹⁰ на НСЕИ за усвојување на правото на Европската унија во текот на 2010 година, Собранието на Република Македонија и неговите работни тела и во втората половина од 2010 година дадоа приоритет во разгледување и донесување на законите предвидени во НПAA за 2010 година. Зголемеиот мониторинг на имплементацијата на НПAA во делот на закони вроди со плод, се зголеми процентот на усвоени ЕУ закони. Како во првата така и во втората половина од 2010 година, забележан е напредок во однос на динамиката на усвојување на законите со кои се усогласува националното законодавство со правото на ЕУ, во однос на 2009 година. Во периодот јануари -декември 2010 година, Владата на Република Македонија до Собранието достави вкупно 100 предлог закони со кои се усогласува националното законодавство со правото на ЕУ, кои се дел од Националната програма за усвојување на правото на ЕУ. Од нив, 86 беа првично предвидени според НПAA ревизија 2010, а дополнително беа доставени 14 предлог закони кои иако не беа предвидени според ревизијата на НПAA, истите претставуваат закони за усогласување

¹⁰ Мислењето е усвоено на 11 седница на НСЕИ одржана на 26 декември 2009 година.

со правото на ЕУ. До крајот на декември 2010 Собранието на Република Македонија донесе 94 закони, а 6 закони се наоѓаат во Собраниска процедура. Од предвидените 373 подзаконски акти според НПАА, во текот на 2010 година биле усвоени 209.

Процена на ефектите од јавните расправи на Националниот совет за евроинтеграции организирани одржани во периодот јули 2010-декември 2010 година

Согласно донесеното Мислење за усвојување на правото на Европската унија во 2010 година и Анексот 2, Националниот совет за евроинтеграции и во текот на втората половина од 2010 година продолжи да организира јавни расправи за закони значајни за евроинтеграцијата и за кои е потребна поширока дебата. Беа организирани пет јавни расправи по шест закони¹¹. Во Извештајниот период Владата до Советот достави работни верзии на: законот за енергетика и трите закони за ратификација на протоколи од областа на заштита на животната средина. За четири закони¹² од Анексот 2, Советот организираше јавни расправи откако истите беа доставени во Собранието од страна на Владата, во форма на предлог закон.

На сите јавни расправи организирани од Националниот совет имаше голема заинтересираност и учество на бројни експерти, професори, организации, здруженија на граѓани и останати заинтересирани страни кои со своите дебати придонесоа кон подобрување на законските одредби, подобро усогласување на законите со европското законодавство и нивна подобра имплементација.

Во овој Извештај дополнително е направена проценка на ефектите од јавните расправи на НСЕИ по работните верзии на законот за кривична постапка¹³ и законот за авторското право и сродните права¹⁴ и кои беа организирани на 22 јули и 22 декември 2009 година. Во овој Извештај не е дадена проценка на ефектите од јавната расправа по работната верзија на законот за енергетика од причина што предлог законот се уште се наоѓа во собраниска процедура. Во следниот извештај на НСЕИ ќе бидат земени предвид ефектите од јавната расправа по законот за енергетика.

Ефекти од Јавната расправа по Предлог законот за заштита на конкуренцијата и Предлог законот за државна помош

Во текстот на законот не беа вградени забелешките, мислењата и предлозите од јавната расправа на Националниот совет за евроинтеграции. На матичната Собраниска комисијата при второто читање на предлог законот беа усвоени два амандмани за измена на член 65 став 5 и член 69 став 1, но истите не се однесуваат на забелешките од јавната расправа.

¹¹ Закон за заштита на конкуренцијата, Закон за државна помош, Закон за енергетика, три законите за ратификација на протоколи кои се однесуваат на заштита на животната средина, Закон за ревизија и Закон за безбедност на храната

¹² Законот за заштита на конкуренцијата, Закон за државна помош, Закон за ревизија и Закон за безбедност на храната

¹³ Ефектите од јавната расправа не беа вклучени во претходните два Извештаи за работата на НСЕИ за периодот септември 2008-јуни 2010, од причина што предлог законот Владата го достави во Собранието во јули 2010 година и истиот е донесен на 123 седница одржана на 17 ноември 2010 година.

¹⁴ Ефектите од јавната расправа не беа вклучени во претходните два Извештаи за работата на НСЕИ за периодот септември 2008-јуни 2010, од причина што предлог законот Владата го достави во Собранието во јуни 2010 година и истиот е донесен на 113 седница одржана на 23 август 2010 година.

Во однос на Законот за државна помош (Закон за контрола на државната помош)¹⁵ прифатени се дел од забелешките и предлозите изнесени на јавната расправа. Советот повика на целосна имплементација на законската регулатива од областа на конкуренцијата, особено на воспоставување на ефикасна претходна контрола на државната помош. Со амандманите на законот и согласно заклучоците од Националниот совет, подетално се уредува областа и надзорот на државната помош. Беше извршено допрецизирање и дефинирање на поимите во текстот на законот, со цел усогласување со сродни закони.

Прифатена е забелешката за измена на член 4, заради усогласување на терминот "претпријатие" со одредбите од Законот за трговските друштва. Прифатена е забелешката која се однесуваше на враќањето на незаконската државна помош со измена на членот 22 став 1, со што Комисијата за заштита на конкуренцијата не може да бара враќање на незаконската државна помош чие доделување не е дозволено по истекот на 10 години од денот на доделувањето на незаконската државна помош, независно дали истата е доделена како индивидуална помош или во рамките на шема на помош.

Ефекти од Јавната расправа на тема "Политиките за унапредување на животната средина во Република Македонија"

Заклучоците од јавната расправа беа доставени до Владата на Република Македонија, надлежното министерство и надлежните собраниски тела. Советот очекува препораките од заклучоците да бидат земени во предвид од надлежните институции.

Националниот совет препорача дека е потребно да се превземат дополнителни мерки и активности за подобрување на спроведувањето на законодавството од областа на животната средина, особено во делот на квалитетот на водите и механизмите за интегрирано спречување и контрола на загадувањето; потребно е зајакнување на административниот капацитет на национално и локално ниво; подобрување на координацијата помеѓу органите на државната управа и надлежните за прашања од областа на животната средина; развивање на оценките за влијание врз животната средина; зголемување на инвестициите во инфраструктурата на животната средина и др. Исто така, Советот укажа на потребата за примена на правата кои произлегуваат од Архуската Конвенцијата за пристап до информации¹⁶, учество на јавноста во одлучувањето и пристап до правдата за прашањата поврзани со животната средина, заради ефикасно остварување на правата на јавноста за учество во креирањето и имплементацијата на политиката за животна средина.

¹⁵ Комисијата за економски прашања го усвои амандманот поднесен од страна на Законодавно-правната комисија за измена на насловот на Предлог законот за државна помош, со цел преку насловот на законот да се појасни дека законот опфаќа и правила за контрола и надзор над доделувањето на државната помош.

¹⁶ Законот за ратификација на Протоколот за регистри на загадувачи и пренос на загадувачки материји кон Конвенцијата за пристап до информации, учество на јавноста во одлучувањето и пристап до правдата за прашањата поврзани со животната средина (Архус), беше донесен на 121 седница на Собранието на РМ, одржана на 05 октомври 2010 година.

Ефекти од Јавната расправа по Предлог законот за ревизија

Од јавната расправа на НСЕИ може да се констатира дека се оствари најголем ефект и влијание на Предлог законот за ревизија, имено со прифаќањето на голем дел од забелешките и предлозите изнесени на јавната расправа се придонесе за подобрување на одредбите од законот, подобро усогласување со соодветното европско законодавство и со цел подобра имплементација.

Во членот 4, точки 1, 2 и 3 зборовите „усвоените Меѓународни сметководствени стандарди и Меѓународните стандарди за финансиско известување“ се заменија со зборовите „прифатената рамка за финансиско известување“, од причина што во Република Македонија постојат друштва/организации кои имаат различна рамка за финансиско известување од МЦП и МСФИ, и истите подлежат на ревизија.

Во членот 4 точка 15 и во членот 17 став 1 прифатена е забелешката, после зборовите „Институт на овластени ревизори“ да се додадат зборовите „на Република Македонија“.

Беше прифатена забелешката дека терминот "групен ревизор" треба да се дефинира како правно, а не како физичко лице, односно во член 4 точка 20 по зборовите овластен ревизор се дополнија зборовите "-трговец поединец".

Во целост беше прифатен предлогот во член 8 став 2 алинеја 6, да се бришат зборовите „врз основа на препораките добиени од Институтот на овластени ревизори“, поради тоа што барањето со документацијата за издавање на лиценца за вршење на ревизија се доставува директно до Советот, а Институтот дава препорака. Кандидатот кај Институтот се стекнува со уверение за ревизор врз основа на положен испит согласно член 27 од законот.

Во член 8 став 2 алинеја 9 зборот „уверение“ се замени со зборот „лиценца“. Советот издава лиценца за работа, а Институтот уверение за положен испит за ревизор.

Забелешката на членот 10 став 1 алинеја 2, зборовите „правото или економијата“ да се заменат со зборовите „економијата и правото“ беше прифатена со цел да се даде приоритет на областа.

Прифатен е предлогот за бришење на став 5 од член 10, со цел да не се ограничува членувањето во Советот, на партнерите и управителите на друштвата за ревизија и во други правни лица.

Прифатена е забелешката за бришење на зборовите „Основање на“ во насловот пред членот 17, бидејќи Институтот на овластени ревизори на Република Македонија е основан во 2006 година.

Членот 19 од Предлог законот за ревизија, се усогласи со членот 13 во однос на надлежностите на Советот и Институтот, во делот на одобрување на годишната програма и годишниот извештај.

Во членот 19 став 1 беше прифатен предлогот за додавање на нова алинеја со следниот текст „донесува годишна програма и годишен извештај за својата работа по добиена претходна согласност од Советот. Одобрениот годишен извештај се објавува на веб страницата на Институтот“. Предлогот беше заради определување на надлежностите и обврските согласно член 13, став 1, алинеја 7 од предлог законот.

Прифатена е забелешката на член 19, став 1, алинеја 2 за бришење на зборот „овластен“, односно останува само терминот „ревизор“ бидејќи испитот е за стекнување на звањето ревизор.

Прифатен е предлогот, во членот 19 став 1 во алинеја 3, да се бришат зборовите „по барање на лицето кое ги исполнува условите од член 27 од овој закон“. Уверението

за ревизор се издава на секој што ќе го положи испитот и тоа во рок од 30 дена, како што беше предвидено во член 27 став 5 од предлог законот.

Член 19, во алинејата 11 дополнет е со текстот „спроведува проверка за контрола на квалитетот на овластените ревизори, друштва за ревизија и овластен ревизор-трговец поединец за извршени законски ревизии најмалку еднаш на шест години, а проверката за овластените ревизори, друштва за ревизија и овластен ревизор-трговец поединец, кои вршат ревизии на правни лица од јавен интерес најмалку еднаш на три години“. Ова беше предложено заради усогласување со Директивата 2006/43/ЕЗ, во точка 17.

Во членот 20 став 1, зборовите „Овластените ревизори и друштвата за ревизија“ беа заменети со зборовите „Овластените ревизори, друштвата за ревизија и овластените ревизори-трговци поединци“, поради опфатеност на контрола на квалитетот на сите субјекти кои вршат ревизија согласно законот.

Прифатен е предлогот за попрецизно дефинирање на критериумите за контрола од членот 20. Имено, „Системот за контрола на квалитет треба да ги исполнува следниве критериуми: да е независен од овластените ревизори, друштвата за ревизија и овластените ревизори-трговци поединци кои се предмет на контрола на квалитет; да подлежи на надзор од страна на Советот; да има обезбедено начин на финансирање и да е ослободен од какво било неповолно влијание од овластените ревизори, друштвата за ревизија и овластените ревизори-трговци поединци; да е овластен ревизор кој е независен од ревизорите кои се предмет на контрола“.

Во член 20 став 4 зборовите "Меѓународни сметководствени стандарди" беа заменети со зборовите "Меѓународни стандарди за ревизија“.

Во член 23 став 3 зборовите "претставува како ревизор" беа заменети со зборовите "претставува како овластен ревизор", заради допрецизирање на условите и терминот.

Беше прифатена забелешката на членот 28, се предвиде дека „Овластениот ревизор е должен да посетува обука од најмалку 120 часа за период од три години, односно да посетува обука од најмалку 30 часа годишно во рамките на континуирано професионално усовршување заради надградување на знаењето во областа на сметководството и ревизијата“.

Дадениот предлог „Обуката може да биде организирана од Институтот“ делумно беше прифатен, членот 28 се дополни со точка 2 според која "Обуката може да биде организирана од Институтот или од друга акредитирана релевантна институција во странство“.

Целосно беше прифатен предлогот за додавање на точка 3 и 4 во член 28: „(3) На овластениот ревизор кој нема да ги посетува обуките или нема да обезбеди доказ за завршени обуки од став 1 на овој член, Советот му ја одзема лиценцата за овластен ревизор, по предлог на Институтот. (4) Против решението од став 3 може да се поведе судска постапка.“

Во членот 30 став 1 по зборовите "Институтот води регистар на" беа додадени зборовите "ревизори, регистар на“.

Беше прифатен предлогот за измена на член 32 став 3, односно „(3) Извештајот на независниот ревизор го потпишува овластениот ревизор - трговец поединец кој ја извршил ревизијата. Во случај кога ревизијата е извршена од страна на друштво за ревизија, во име на друштвото за ревизија извештајот на независниот ревизор го потпишуваат еден овластен ревизор вработен во друштвото за ревизија и застапникот на друштвото за ревизија.“

Во членот 33 став 6 зборовите „најмалку десет(10) години“ беа заменети со „најмалку седум (7) години“, согласно меѓународните стандарди за ревизија прифатени во државата.

Делумно беше прифатен предлогот за измена на член 35 став 2, односно "Извештајот за транспарентност го потпишува застапникот на друштвото за ревизија“.

Прифатен е предлогот за измена на алинеја 5 од член 39 според кој: „Друштвата за ревизија кои вршат законска ревизија на правни лица од јавен интерес се должни да достават писмена изјава до Одборот за ревизија“.

Во член 40 став 1 зборовите "најмалку седум последователни финансиски години" беа заменети со зборовите "најмногу седум последователни финансиски години", од причина што субјектот на ревизија може да го менува ревизорот секоја година.

Ефекти од Јавната расправа по Предлог законот за безбедност на храна

Прифатена е забелешката за соодветно дефинирање на терминот "адултерација" во член 9 став 2 точка 2, со цел да се препознае и разбере од граѓаните во праксата. Поимот беше допрецизиран со следниот текст: "Адултерација на храна" е додавање на одредени супстанции во храната со цел да се зголеми масата или да се намали трошокот на производство на храната, со намера да се измами потрошувачот“. Исто така за одредени термини и поими во членот 4, односно "каренца" и "зооноза" дополнително беа дефинирани значењата.

Прифатена е забелешката на членовите 8, 59 и 72, терминот „јавно здравство“, е заменет со терминот „јавното здравје“.

Прифатен е предлогот во член 73 став 1, покрај Агенцијата за храна и ветеринарство да се додаде и Државниот санитарен и здравствен инспекторат. Ова од причина доколку има одредено алиментарно заболување, известувањето се врши преку инфективната клиника или одделение кое задолжително го известува Центарот за јавно здравје на Република Македонија.

Членот 73 во став 4 е дополнет, односно "Директорот на Агенцијата во согласност со Министерството за здравство, поблиску ги пропишува начинот и постапките на вршење на официјални контроли, на епидемиолошките испитувања на болести преносливи со храна и мерките кои се превземаат во случај на сомнение или позитивен наод".

Прифатен е предлогот за дополнување на член 119 став 4, според кој "Организационата структура за комуникација и соработка со ЕФСА се состои од претставници од научни и научно образовни институции и јавно здравствени установи од релевантните области на безбедност на храна и храна за животни". Според организационата поставеност покрај другите институции и Институтот за јавно здравје претставува научно истражувачка установа.

Ефекти од Јавната расправа по Предлог законот за авторското право и сродните права

При проценката на ефектите, констатирано е дека постојат одредени измени во текстот на Предлог законот доставен до Собранието со работната верзија на законот разгледан на јавната расправа на НСЕИ. Измените се во следната насока:

- во однос на забелешката дека не е дефинирано радиодифузното емитување како што е во основниот закон за радиодифузија, прифатен е предлогот во *членот 36* да се користи термин „реемитување“ наместо „радиодифузно реемитување“.

-прифатена е забелешката на *член 52*, за измена на терминот „лица со инвалидитет“ со терминот „лица со посебни потреби“.

-прифатен е предлогот за законското уредување на колективното управување, допрецизиран е и дополнет е *членот 129* со нови три става.

На матичната Собраниска комисија беше усвоен амандман за измена на една одредба од Предлог законот, но измената не се однесуваше на забелешките, мислењата и предлозите изнесени на јавната расправа на НСЕИ.

Ефекти од Јавната расправа по работната верзија на законот за кривичната постапка

Делумно беше прифатен предлогот за институцијата Народен правобранител, за негово зајакнување како контролен инструмент. Во *членовите 161* и *178* за категориите "постапка со задржаните лица" и "посета на притвореник", Народниот правобранител со закон има право без дозвола и одобрение да ги посетува и без надзор да разговара со задржани, односно притворени лица.

Предлогот за зајакнување на институцијата Народен правобранител како контролен инструмент беше прифатен. Со цел да се направат реформи во правниот систем компатибилни со меѓународните документи, дополнително е направена измена во *член 161 став 5* и со додавање на нов став *3* во *членот 178*, во редоследот на институциите на прво место е Народниот правобранител, односно "Народниот правобранител на Република Македонија, претставниците на Европскиот комитетот за превенција од тортура или понижувачко однесување или казнување на Советот на Европа, претставниците од Поткомитетот за превенција од тортура и друг вид нечовечко постапување и казнување при Комитетот за спречување на тортурата при Организацијата на Обединетите Нации имаат право без дозвола и одобрение да ги посетуваат и без надзор да разговараат со задржаните лица".

ПРИСУСТВО НА ЧЛЕНОВИТЕ И ПРЕТСТАВНИЦИТЕ НА СЕДНИЦИТЕ НА НАЦИОНАЛНИОТ СОВЕТ, ОРГАНИЗИРАНИТЕ ЈАВНИ РАСПРАВИ И ОДРЖАНИ СРЕДБИ ОД МЕЃУНАРОДЕН КАРАКТЕР И НИВНО УЧЕСТВО ВО ДИСКУСИИТЕ

Предмет на анализа на присуството на членовите и претставниците на Националниот совет за евроинтеграции и нивното учество во дискусиите беа одржаните седници на НСЕИ, организираните јавни расправи и средби од меѓународен карактер, во периодот од јули 2010 година до декември 2010 година. Во предвид беа земени податоците од посебните списоци за евиденција на присуство на членовите и претставниците на НСЕИ (за седници, јавни расправи и средби), записниците од седници и стенографските белешки.

Дадените податоци за присуството и учеството на средбите од меѓународен карактер се однесуваат на одржаната средба во јули 2010 година, на кои беа поканети сите членови и претставници на НСЕИ.

Присуство на седниците на НСЕИ, јавните расправи и средбите од меѓународен карактер

Активности член / претставник	Седници/3		Јавни расправи/5		Средби/1	
	Присуство	Процент	Присуство	Процент	Присуство	Процент
Радмила Шекеринска	3	100%	5	100%	1	100%
Силвана Бонева	2	66%	5	100%	1	100%
Александар Николовски	3	100%	2	40%	0	0%
Кенан Хасипи	1	33%	3	60%	1	100%
Андреј Жерновски	3	100%	0	0%	0	0%
Тито Петковски	3	100%	2	40%	0	0%
Џеват Адеми	1	33%	1	20%	0	0%
Флора Кадриу	2	66%	4	80%	1	100%
Петар Поп Арсов	3	100%	5	100%	1	100%
Теута Арифи	0	0%	0	0%	0	0%
Александар Спасеновски	3	100%	0	0%	0	0%
Васко Наумовски	3	100%	1	20%	0	0%
Димитар Мирчев	3	100%	2	40%	1	100%
Сашко Стефков	0	0%	0	0%	0	0%
Владо Камбовски	1	33%	0	0%	0	0%
Зоранчо Алексов	0	0%	0	0%	0	0%
Роберт Поповски	0	0%	0	0%	0	0%
Бранко Азески*	2	66%	0	0%	1	100%
Мирче Чекеци	2	66%	3	60%	0	0%
Живко Митревски**	2	66%	2	40%	0	0%
Дојчин Цветановски	2	66%	1	20%	0	0%
Слободан Антевски	1	33%	1	20%	1	100%
Александар Кржаловски	3	100%	1	20%	1	100%
Негово Преосвештенство епископ Хераклејски Климент	0	0%	0	0%	0	0%
Скендер Бузаку	0	0%	0	0%	0	0%
Томе Колев	0	0%	1	20%	1	100%
Вилма Венковска- Милчев	0	0%	0	0%	0	0%
Мимоза Шумковска Велјановска	0	0%	0	0%	0	0%

* на 16 и 18 седница присуство на Љубица Нури, на средбата присуство на Билјана Пеева Ѓуриќ

** на 18 седница присуство на Ангелко Ангеловски

Учество во дискусија на седниците на НСЕИ, јавните расправи и средбите од меѓународен карактер

Активности член / претставник	Седници/3		Јавни расправи/5		Средби/1	
	Учество во дискусија	Процент	Учество во дискусија	Процент	Учество во дискусија	Процент
Радмила Шекеринска	3	100%	5	100%	1	100%
Силвана Бонева	2	66%	4	80%	0	0%
Александар Николовски	0	0%	0	0%	0	0%
Кенан Хасипи	0	0%	0	0%	0	0%
Андреј Жерновски	2	66%	0	0%	0	0%
Тито Петковски	2	66%	1	20%	0	0%
Џеват Адеми	1	33%	0	0%	0	0%
Флора Кадриу	2	66%	0	0%	1	100%
Петар Поп Арсов	3	100%	0	0%	1	100%
Теуга Арифџи	0	0%	0	0%	0	0%
Александар Спасеновски	1	33%	0	0%	0	0%
Васко Наумовски	3	100%	0	0%	0	0%
Димитар Мирчев	3	100%	1	20%	0	0%
Сашко Стефков	0	0%	0	0%	0	0%
Владо Камбовски	1	33%	0	0%	0	0%
Зоранчо Алексов	0	0%	0	0%	0	0%
Роберт Поповски	0	0%	0	0%	0	0%
Бранко Азески	0	0%	0	0%	0	0%
Мирче Чекреци	0	0%	0	0%	0	0%
Живко Митревски	0	0%	0	0%	0	0%
Дојчин Цветановски	0	0%	0	0%	0	0%
Слободан Антевски	1	33%	0	0%	0	0%
Александар Кржаловски	3	100%	0	0%	0	0%
Негово Преосвештенство епископ Хераклејски Климент	0	0%	0	0%	0	0%
Скендер Бузаку	0	0%	0	0%	0	0%
Томе Колев	0	0%	0	0%	0	0%
Вилма Венковска Милчев	0	0%	0	0%	0	0%
Мимоза Шумковска Вељановска	0	0%	0	0%	0	0%

СЕКТОР ЗА ПОДДРШКА НА НАЦИОНАЛНИОТ СОВЕТ ЗА ЕВРОИНТЕГРАЦИИ

Поаѓајќи од тоа дека Националниот совет за евроинтеграции усвојува мислења и дава насоки кои ги обединуваат ставовите на законодавната и извршната власт и на граѓанската платформа по мошне значајните прашања за евроинтеграциите, со членот 8 од Одлуката за основање на Националниот совет за евроинтеграции донесена на 19 ноември 2007 година ("Службен весник на Република Македонија" бр.140/2007) предвидено е неговите стручни, административни и други работи да ги вршат

Службата на Собранието на Република Македонија и Секретаријатот за европски прашања. Според член 16 од Деловникот на НСЕИ, донесен на 31 јануари 2008 година, стручните, административните, техничките и другите работи за потребите на Советот ги врши Секторот за поддршка на НСЕИ.

Согласно Правилникот за внатрешна организација на Службата на Собранието на Република Македонија, како посебна организациона единица е формиран Сектор за поддршка на работата на НСЕИ. Со Правилникот за систематизација на работните места во Службата на Собранието на Република Македонија од 14 мај 2010 година, се утврдени 14 работни места за вршење на работите од надлежност на Секторот за поддршка на Националниот совет за евроинтеграции, нивниот вкупен број, звањата за работните места, распоредот и описот на работните места. Во овој момент, во Секторот за поддршка на Националниот совет за евроинтеграции се вработени девет лица. Одделението за поддршка на работата на НСЕИ е екипирано со пет извршители, Одделението за следење на евроинтеграциите вработени се три извршители. За целосно екипирање на Секторот е потребно да се вработат уште пет извршители: помошник на раководителот на Секторот, советник за евроинтеграции, виш соработник за стручни работи, помлад соработник за стручна поддршка на НСЕИ и помлад соработник за евроинтеграции.

Секторот за поддршка на Националниот совет за евроинтеграции ги организира седниците, јавните расправи и средбите на Советот, го следи процесот на европска интеграција, подготвува материјали за седниците и јавните расправи и документи кои произлегуваат од истите, обезбедува материјали за потребите на членовите и претставниците на Советот. Секторот, на собраниската интернет страница редовно објавува соопштенија и известувања за сите реализирани активности на НСЕИ, со што пошироко ја информира јавноста за одржаните седници, средби и организирани јавни расправи на Советот. Исто така, Секторот на Собранискиот сајт во делот на НСЕИ, редовно објавува поважни актуелни ЕУ новости поврзани со европските политики и европското законодавство. Секторот континуирано изготвува двомесечни билтени за поважни настани за политиките на ЕУ и европското законодавство, и истите во електронска верзија се доставуваат до НСЕИ. Секторот за прв пат подготви и Годишен билтен на поважни ЕУ настани, кој на крајот од декември 2010 година беше доставен до НСЕИ.

За организирање на седниците, јавните расправи и меѓународните средби на Советот е задолжено Одделението за поддршка на НСЕИ. Одделението ги следи активностите на актуелното претседателство со ЕУ, Европскиот парламент, и Европскиот совет, ги ажурира седниците на НСЕИ во е-Парламент, остварува редовна комуникација со членовите и претставниците на НСЕИ, со Секретаријатот за европски прашања и државните органи, доставува работни материјали до НСЕИ, обезбедува протоколарна поддршка на активностите на Советот. Во Одделението се изготвуваат покани за настани, дописи до амбасадори на земји членки, записници од одржани седници, одделни соопштенија за секоја активност на НСЕИ и нивно објавување на Собранискиот сајт. Во функција на јавните расправи, Одделението изготвува листи на учесници (експерти, професори, невладини организации, заинтересирани страни) според областа која ќе биде предмет на јавна расправа).

Одделението за следење на евроинтеграциите го следи процесот на европската интеграција, остварува контакти со Секретаријатот за европски прашања, разменува информации за прашања од областа на процесот на европска интеграција со службеници од Комисијата за европски прашања, Секторот за меѓународна соработка (Мешовит парламентарен комитет РМ-ЕУ) и остварува соработка со службите на

надлежните државни органи што учествуваат во процесите на пристапување на Република Македонија кон ЕУ, ја организира и помага соработката на Советот со претставници на цивилниот сектор. Одделението го следи процесот на усогласување на националното законодавство со правото на ЕУ преку матрица за степенот на усвојување на законодавството според НПАА (закони и подзаконски акти), изготвува извештаи од одржани седници и јавни расправи на НСЕИ, врши процена на ефектите од седниците и јавните расправи, ги следи активностите на Европската комисија (политики на ЕУ и европско законодавство), изготвува анализи за европски политики во функција на јавни расправи на НСЕИ.

Имајќи ги предвид надлежностите и целите на Националниот совет за евроинтеграции, како и задачите и обврските на Секторот за поддршка на НСЕИ, приоритетно е на службениците од Секторот во 2011 година да им се овозможат сеопфатни и континуирани (генерички и специјализирани) обуки за ЕУ во насока на нивно стручно и професионално усовршување што секако ќе се одрази на подобрување на квалитетот во исполувањето на нивните редовни работни задачи и обврски.

За потребите на Секторот за поддршка на Националниот совет за евроинтеграции во овој момент се обезбедени соодветни технички и просторни услови за оптимална работа.